

Repubbika

A CIVIL SOCIETY MOVEMENT

LAQGHA ĠENERALI ANNWALI 2022

Dr Robert Aquilina, President

Għeżież membri, huwa ta' unur kbir għalija li se nkun qed immexxi din l-organizzazzjoni tagħna għal sena oħra ... l-organizzazzjoni li aħna hloqna lkoll flimkien biex immexxu l-ġlieda nobbli tagħna li rriduha twassal, fost l-oħrajn, biex f'pajjiżna ssaltan il-ġustizzja u biex pajjiżna jkun amministrat b'intergità, b'onestà u b'sens ta' servizz.

Minn qalbi nirringrazzja lilkom il-membri u lil sħabi fil-kumitat eżekuttiv għall-fiduċja tagħkom fija u għall-ħidma u l-kollaborazzjoni tagħkom miegħi.

Inħares lejn ir-rwol tiegħi f'din il-kawża tagħna b'entuzjażmu kbir. Nara li flimkien għandna l-opportunità li nagħtu lis-soċjetà tagħna żewġ affarijiet li tassew għandha bżonn: IT-TAMA u l-AZZJONI li huma neċessarji biex naslu għall-BIDLA li pajjiżna taħt jeħtieġ.

Jekk irridu li nagħtu t-tama lil haddieħor, jeħtieġ li qabelxejn ikollna t-tama aħna. Bħalma l-qtiegħ ta' qalb jittieħed, daqstant ieħor tittieħed u tinfirex it-tama. Jekk ikollna t-tama – speċjalment it-tama mibnija fuq id-determinazzjoni u fuq analiżi korretta tar-realtà u ta' dak li hemm jistenniena – dan is-sentiment ikun jidher f'dak li ngħidu u f'dak li nagħmlu.

U n-nies ta' rieda tajba li se jaraw it-tama f'għajnejna – in-nies ta' rieda tajba li ser jarawna konvinti minn dak li ngħidu u determinati li niksbu dak li nixtiequ għal pajjiżna – se jirrispettawna u ser iħossuhom inkaraġġiti jimxu fid-direzzjoni li nemmnu li pajjiżna għandu jaqbad fl-oqsma tal-governanza u l-ġustizzja.

Meta għażilna d-data ta' din il-laqgħa annwali ma konniex qed nobsru li kienet se tkun ftit jiem 'il bogħod minn elezzjoni ġenerali. Madankollu, issa li l-affarijiet huma proprju hekk, ngħid li t-timing ma setax ikun aħjar għal dan l-appuntament annwali tagħna.

Minn kemm ilna li waqqafna lil Repubblica – ftit wara l-assassinju ta' Daphne Caruana Galizia – din se tkun l-ewwel elezzjoni ġenerali li pajjiżna qed jgħaddi minnha. Kif qed taraw b'għajnejkom, aħna ma haddniex rwol attiv u m'aħna qed nieħdu sehem bl-ebda mod fl-elezzjonijiet tal-pajjiż, ħlief, naturalment, bħala ċittadini u votanti. Kif għedna dejjem kemm ilna mwaqqfin, aħna la nikkontestaw elezzjonijiet u lanqas ma ngħinu lil xi partit jew ieħor.

Iżda tajjeb li illum li ninsabu hawn migbura flimkien niddeċiedu u nimpenjaw ruġna minn issa dwar kif se nimxu fil-leġislatura li jmiss.

Nagħmluha ċara li jkun min ikun fil-gvern ta' pajjiżna ftit tal-jiem oħra, ikun kemm ikun kbir jew żgħir id-distakk bejn il-partiti li qed jieħdu sehem f'din l-elezzjoni, aħna se nibqgħu għaddejnin fl-impenn u bid-determinazzjoni tagħna għal dan il-pajjiż għażiż tagħna.

Meta nuża l-kliem "tama", "azzjoni" u "determinazzjoni" ma nkunx qed nużahom bħala slogans li jistgħu jfissru ħafna u jistgħu ma jfissru xejn. Lanqas ma nużahom biex nipprova inbellagħha lil xi hadd li hemm it-tama filwaqt li jien inkun nemmen li fir-realtà m'hemmx. Nuża dan il-kliem għaliex nirraġunahom b'moħħi u għax inħosshom f'qalbi. It-tama li nħoss mhijiex xi ħolma frivola jew xi utopija. It-tama tagħna hi ankrata fi twemmin preċiż u hi bbażata fuq il-fatti u fuq ir-raġuni.

It-tama u d-determinazzjoni tagħna huma qabelxejn ankrati fit-twemmin li pajjiżna hu kapaċi joħroġ mit-triq il-ħażina li qiegħed fiha u jaqbad it-triq it-tajba ... it-triq tal-onestà.

Nenfasizza li m'iniex nitkellem dwar 'it-triq tal-perfezzjoni'. Dik it-triq nafu li ma teżistix u ma nippretenduha mingħand hadd. Iżda nippretendu ... anzi neżiġu ... li min se jkun qed imexxi pajjiżna jqabbdu:

it-triq tal-integrità

it-triq tar-rispett lejn xulxin

it-triq tal-meritokrazija

it-triq tal-ġustizzja

it-triq tal-istituzzjonijiet li jaqdu lill-poplu u mhux lil xi klikka ta' briganti.

It-tama u d-determinazzjoni tagħna huma bbażati wkoll fuq fatti li nafu bihom.

Inħares l-ewwel nett lejn il-fatti li jirrigwardjaw lil din l-organizzazzjoni u l-kawża tagħna. F'dawn is-snin issaħħaħna ħafna.

Issaħħaħna:

fil-kapaċità li nwasslu l-messaġġ tagħna

fil-ħila tagħna li nitkellmu man-nies u mal-istituzzjonijiet; u

fil-kapaċità tagħna li nwasslu għal bidliet sinifikanti fil-pajjiż.

B'sodisfazzjon ngħid li qed ikellmuna bosta rappreżentanti ta' pajjiżi barranin u ta' istituzzjonijiet internazzjonali. Dawn qed iduru fuqna biex jifhmu aħjar dak li għaddej minnu pajjiżna u x'għandu bżonn pajjiżna biex jimxi 'il quddiem fl-oqsma tal-governanza, tal-ġustizzja u tad-demokrazija.

Waħda mill-akbar sfidi li rnexxielna nindirizzaw kienet il-bżonn li noħorġu miċ-ċrieki żgħar tagħna u nibdew nitkellmu u nikkomunikaw ma' għadd ferm ikbar ta' nies. Din ma kinetx xi ħaġa faċli, speċjalment minħabba l-kampanja qalila kontrina li ssir fil-media tradizzjonali u fis-social media minn dawk li ma jriduniex naslu għand il-poplu Malti u Għawdx. Iżda, bil-mod il-mod, dawn l-ostakli qed negħlbuhom. Mill-kuntatt li jkolli man-nies – anke fit-triq – b'sodisfazzjon kbir ngħidilkom li qed jirnexxielna nilħqu nies li sa ftit żmien ilu ma kinux jismgħu jew ma kinux jagħtu kas tal-messaġġi tagħna.

Mhux biss ... Il-messaġġ tagħna qed jasal u qed ikun ta' sostenn anke għal persuni li jwettqu funzjonijiet importanti ħafna fl-istituzzjonijiet ta' pajjiżna. Tajjeb tkunu tafu li magħna saru jtkellmu ħafna aktar nies mill-istituzzjonijiet. Dawn ilkoll qed jgħidulna li bi kliemna u bl-azzjonijiet tagħna qed nolqtu l-musmar fuq rasu. Fuq kollox, ilkoll qed jgħidulna li b'dak li qed ngħidu u b'dak li qed nagħmlu, qed innislu fihom it-tama u l-kuraġġ biex jaħdmu aktar għall-verità u għall-ġustizzja.

Bi pjaċir kbir ngħidilkom li illum il-ġurnata għandna relazzjoni mill-qrib u ta' fiduċja ma' ħafna u ħafna membri tal-Korp tal-Pulizija minn kuntistabbli sa uffiċjali ta' karigi għolja anke ma' wħud li kienu jħarsu lejna b'ċertu xettiċiżmu. Dawn il-pulizija illum qed jifthu qalbhom magħna u qed jgħidulna li jħossuhom imweġġgħa u umiljati bil-mod li bih qed jitmexxa l-Korp tal-Pulizija.

Fuq kollox, dawn ilkoll jgħidulna li għandna raġun f'dak li ngħidu u jhegġuna nkomplu nitkellmu biex inqajmu mir-raqda lill-Kummissarju tal-Pulizija ħalli nibdew naraw il-prosekuzzjonijiet fil-Qrati tagħna u biex il-prosekuzzjonijiet li jsiru jkunu serji u jwaslu għal ġustizzja vera.

Jeżistu ħafna persuni integri u tal-affari tagħhom fl-istituzzjonijiet – pulizija, maġistrati, imħallfin u persuni f'istituzzjonijiet oħra li ma nistax insemmi biex ma nixxix l-identità tagħhom. Nassigurakom li dawn isegwu ħidmietna b'interess kbir. Ma nistax nenfasizza biżżejjed l-fatt li dawn ilkoll qed iħarsu lejna u fina qed jaraw garanzija li l-ġlieda għas-sewwa se tkompli u se titwettaq. Fina qed jaraw garanzija li jekk se jkun hawn min jipprova jwaqqaf il-kors tal-ġustizzja, aħna nkunu tarka għal min fl-istituzzjonijiet irid jaqdi dmiru b'lealtà lejn il-ġurament li ħa.

Aħna lil dawn ma nistgħux u ma rridux niddiżappuntawhom. Għalhekk, minn hawn, ingedded il-wegħda tagħna li, jiġri x'jiġri fl-elezzjoni ġenerali, il-ġlieda tagħna se tkompli bl-istess impenn jekk mhux b'iktar. Lil kull min fl-istituzzjonijiet tagħna se jkun qed jaqdi dmiru, aħna nwegħduh li se nkunu spalla ma' spalla miegħu u se niddefeduh b'kull mezz mill-bullying ta' min se jipprova jwaqqaf il-kors tal-ġustizzja.

Hemm fatt ieħor importanti li għandu jimliena lkoll bit-tama u d-determinazzjoni: bdejna ningħataw raġun.

Jekk bħal daż-żmien sena konna ngħidu li l-Istat Malti għandu responsabbiltà xi jgħorr għall-assassinju ta' Daphne Caruana Galizia, minn dak iż-żmien 'l hawn dan m'għadnix ngħiduh aħna biss. Issa, dak li konna ngħidu aħna – u li ħafna kienu jmeruna fuqu – saret il-verità stabbilita mil-Istat Malti.

Bord ta' Inkjesta ta' 3 Imħallfin iċċertifika proprju dak li aħna konna ilna ngħidu. L-inkjesta pubblika qalet ukoll, bħalma aħna konna nirrepetu ta' kuljum mis-16 ta' Ottubru 2017:

1. Illi Daphne Caruana Galizia nqatlet minħabba x-xogħol tagħha ta' ġurnalista;
2. Illi l-Gvern ta' Joseph Muscat ħoloq klima ta' impunità li ġiet sfruttata mill-qattiel ta' Daphne proprju biex qatluha;
3. Illi l-Korp tal-Pulizija kellu fih laring imnawwar li kkontribwew biex inħolqot din il-klima ta' impunità u li daħlu kompliċi mal-qattiel ta' Daphne;
4. Illi l-Avukat Ġenerali naqas b'mod gravi lill-Poplu Malti u - aghar minn hekk - għamilha ta' ostaklu għall-ġlieda kontra l-korruzzjoni u l-ħasil tal-flus;
5. Illi f'Malta teżisti dik it-tip ta' kriminalità organizzata li tissejjaħ Mafja u li allura għandna bżonn liġijiet apposta biex niġgildulha.

Ħbieb, f'dawn l-erba' snin u nofs li flimkien magħkom ilni impenjat f'din il-ġlieda nobbli tagħna, tgħallimt ħaġa fundamentali: tgħallimt illi jekk tizra' taħsad.

Żrajna ħafna u l-frott beda jinbet.

Infakkar fi tnejn mill-akbar kisbiet tagħna.

L-ewwel: Ġegħelna lill-gvern ibiddel il-metodu li bih il-ġudikanti Maltin jiġu maħtura, biex illum il-ġurnata għandna sistema ta' ħatra ta' ġudikanti denja ta' demokrazija.

It-tieni: FI-2019, irnexxielna nneżżgħu mill-poter lill-Prim Korrott Joseph Muscat u lil dawk l-eqreb tiegħu – ħaġa li sa ftit ġimgħat qabel kulħadd kien iqies bħala xi ħaġa impossibbli.

Dawn ir-riżultati waslu fi żmien qasir wara li waqqafna l-organizzazzjoni tagħna.

Però, infakkar li appena waqqafna lil Repubblica ... meta bil-kemm kienet ghadha nixfet il-linka taċ-ċertifikat tar-registrazzjoni tagħna ... aħna tlabna lill-Qrati sabiex jagħmlu inkjesti maġistrjali dwar diversi skandli nazzjonali. Din it-tip ta' żerriegħa tieħu aktar fit-tul biex tinbet u tikber pjanta li minnha nkunu nistgħu nieħdu l-frott.

Waħda mill-inkesti li tlabna ... f'Mejju tal-2019 ... kienet dwar il-privatizzazzjoni ta' tliet sptarjiet Maltin. Imbagħad f'Novembru tal-2021 irrapurtjana lil Joseph Muscat lill-pulizija fuq informazzjoni kompromettenti ppubblikata mill-ġurnalista Jacob Borg, ukoll b'konnessjoni ma' dik il-privatizzazzjoni. Din l-inkjesta u dan ir-rapport wasslu biex fid-19 ta' Jannar ta' din is-sena l-pulizija – fuq ordni tal-Maġistrat Inkwirenti – għamlet tfitxija fid-dar tal-Prim Korrott Joseph Muscat.

Aħna qed inħarsu 'il quddiem biex din l-inkjesta u inkjesti oħra li tlabna jkunu konkluzi. Inħarsu b'ottimizzmu lejn dak li se jirriżulta minnhom, anke għaliex aħna nafu x'informazzjoni u x'dokumentazzjoni tajna lill-Maġistrati.

Kollox jindika li pajjiżna riesaq lejn bosta mumentanti ta' verità. Filwaqt li dan jimliena b'ottimizzmu, b'sens ta' realiżmu u responsabbiltà jeħtieġ li nifhmu wkoll il-perikli li tali mumentanti jistgħu jgħibu magħhom.

Fis-siġħat u fil-jiem wara t-tfitxija għand Joseph Muscat, rajna lill-Prim Minsitru Robert Abela jimminina l-awtorità tal-Maġistrat Inkwirenti. Smajna u rajna lill-Whip tal-Gvern Glenn Bedingfield jincita lis-segwaċi tal-Partit Laburista kontrina, kontra l-ġurnalisti tat-Times u kontra l-maġistratura.

Rajna l-biża' f'għajnejn Joseph Muscat waqt li xandar filmat mill-washroom tad-dar tiegħu. Biex jippruvaw jiffrankaw il-ħabs, dawn in-nies ma jaħsbuħiex darbtejn biex iġelldu lill-poplu, biex ikesksu lil dawk għomja warajhom kontrina u kontra l-maġistrati li jaqdu dmirhom.

Allura jeħtieġ li nħejju ruħna għal dak il-mument. Jeħtieġ li minn issa nirduppraw l-impenn tagħna.

Għalhekk, inħegġiġkom issemmgħu leħinkom iktar minn qatt qabel. Thallu lil hadd jiddemoralizzakom.

Inħegġiġkom ukoll biex bħalma dejjem għamiltu kull meta sejjahnilekom, terġgħu twiegħbu għas-sejħa tagħna kull meta nsejħulkom biex ninżlu fit-toroq. Nassigurawkom li l-presenza tagħkom fil-manifestazzjonijiet li norganizzaw huma l-aqwa riżorsa tagħna.

Aħna kommessi li nibqgħu għaddejjin bil-ġlieda tagħna, sal-aħħar, ikunu xi jkunu ċ-ċirkostanzi, ikunu xi jkunu l-isfidi, ikunu kemm ikunu kbar l-ostakli.

Jaf jiġu mumentanti ... anzi, jien ċert li se jiġu mumentanti ...

ta' qtiegħ ta' qalb

ta' tensjoni kbira u ta' attacki feroċi, kemm fuqna, kif ukoll fuq persuni ta' rieda tajba fl-istituzzjonijiet.

Is-soluzzjoni għal dan kollu huma l-GĦAQDA u l-IMPENN.

Jien m'għandi l-ebda dubbju li intom se tkunu spalla ma' spalla magħna.

Għandna raġun u dan ir-raġun se neħduh kollu kemm hu ... u se neħduh fi żmienna.

Grazzi ħafna.
